

mahiṣāsura mardini stotram

ayi girinandini nanditamedini viśvavinodini nandanute
girivara vindhya śirodhinivāsini viṣṇuvilāsini jīṣṇunute |
bhagavati he śitikaṅṭhakuṭumbini bhūri kuṭumbini bhūri kṛte
jaya jaya he mahiṣāsuramardini ramyakapardini śailasute || 1||

suravaravarṣiṇi durdharadharsṇi durmukhamarṣiṇi harṣarate
tribhuvanapoṣiṇi śaṅkaratoṣiṇi kilbiṣamoṣiṇi ghoṣarate |
danuja niroṣiṇi ditisuta roṣiṇi durmada śoṣiṇi sindhusute
jaya jaya he mahiṣāsuramardini ramyakapardini śailasute || 2||

ayi jagadamba madamba kadamba vanapriya vāsini hāsarate
śikhari śiromaṇi tuṅga himālaya śṛṅga nijālaya madhyagate |
madhu madhure madhu kaiṭabha gaṅḡini kaiṭabha bhaṅḡini rāsarate
jaya jaya he mahiṣāsuramardini ramyakapardini śailasute || 3||

ayi śatakhaṇḍa vikhaṇḍita ruṇḍa vituṇḍita śuṇḍa gajādhipate
ripu gaja gaṇḍa vidāraṇa caṇḍa parākrama śuṇḍa mṛgādhipate |
nija bhujā daṇḍa nipātita khaṇḍa vipātita muṇḍa bhaṭādhipate
jaya jaya he mahiṣāsuramardini ramyakapardini śailasute || 4||

ayi raṇa durmada śatru vadhodita durdhara nirjara śaktibhṛte
catura vicāra dhurīṇa mahāśiva dūtakṛta pramathādhipate |
durita durīha durāśaya durmati dānavadūta kṛtāntamate
jaya jaya he mahiṣāsuramardini ramyakapardini śailasute || 5||

ayi śaraṇāgata vairi vadhūvara vīra varābhaya dāyakare
tribhuvana mastaka śūla virodhi śirodhi kṛtāmala śūlakare |
dumidumi tāmara dundubhināda maho mukharīkṛta tigmakare
jaya jaya he mahiṣāsuramardini ramyakapardini śailasute || 6||

ayi nija huṁkṛti mātra nirākṛta dhūmra vilocana dhūmra śate
samara viśoṣita śoṇita bija samudbhava śoṇita bija late |
śiva śiva śumbha niśumbha mahāhava tarpita bhūta piśācarate
jaya jaya he mahiṣāsurasuramardini ramyakapardini śailasute || 7||

dhanuranu saṅga raṅakṣaṅgasaṅga parisphura daṅga naṭatkaṭake
kanaka piśaṅga pṛṣatka niśaṅga rasadbhaṭa śṛṅga hatāvaṭuke |
kṛta caturaṅga balakṣiti raṅga ghaṭadbahuraṅga raṭadbaṭuke
jaya jaya he mahiṣāsurasuramardini ramyakapardini śailasute || 8||

jaya jaya japyaya jayejaya śabda parastuti tatpara viśvanute
bhaṇa bhaṇa bhiṅjimi bhiṅkṛta nūpura siṅjita mohita bhūtapate |
naṭita naṭārdha naṭīnaṭa nāyaka nāṭita nāṭya sugānarate
jaya jaya he mahiṣāsurasuramardini ramyakapardini śailasute || 9||

ayi sumanaḥ sumanaḥ sumanaḥ sumanaḥ sumanohara kāntiyute
śrita rajanī rajanī rajanī rajanī rajanīkara vaktravṛte |
sunayana vibhramara bhramara bhramara bhramara
bhramarādhipate
jaya jaya he mahiṣāsurasuramardini ramyakapardini śailasute || 10||

sahita mahāhava mallama tallika mallita rallaka mallarate
viracita vallika pallika mallika bhillika bhillika varga vṛte |
sitakṛta pullisamulla sitāruṇa tallaja pallava sallalite
jaya jaya he mahiṣāsurasuramardini ramyakapardini śailasute || 11||

avirala gaṇḍa galanmada medura matta mataṅgaja rājapate
tribhuvana bhūṣaṇa bhūta kalānidhi rūpa payonidhi rājasute |
ayi suda tijana lālasamānasa mohana manmatha rājasute
jaya jaya he mahiṣāsurasuramardini ramyakapardini śailasute || 12||

kamala dalāmala komala kānti kalākalitāmala bhālalate
sakala vilāsa kalānilayakrama keli calatkala haṁsa kule |
alikulā saṅkula kuvalaya maṅḍala maulimiladbhakuḷāli kule
jaya jaya he mahiṣāsurasuramardini ramyakapardini śailasute || 13||

kara muralī rava vījita kūjita lajjita kokila mañjūmate
milita pulinda manohara guṅjita rañjitaśaila nikuṅjagate |
nijaguṇa bhūta mahāśabarīgaṇa sadguṇa sambhṛta kelitale
jaya jaya he mahiṣāsurasuramardini ramyakapardini śailasute || 14||

kaṭitaṭa pīta dukūla vicitra mayūkhatiraskṛta candra ruce
praṇata surāsura maulimaṅisphura daṁśula sannakha candra ruce |
jita kanakācala maulipadorjita nirbhara kuṅjara kumbhakuce
jaya jaya he mahiṣāsurasuramardini ramyakapardini śailasute || 15||

vijita sahasrakaraika sahasrakaraika sahasrakaraikanute
kṛta suratāraka saṅgaratāraka saṅgaratāraka sūnusute |
suratha samādhi samānasamādhi samādhisamādhi sujātarate
jaya jaya he mahiṣāsurasuramardini ramyakapardini śailasute || 16||

padakamalaṁ karuṇānilaye varivasyati yo'nudinam sa śive
ayi kamale kamalānilaye kamalānilayaḥ sa katham na bhavet |
tava padameva parampadamityanuśīlayato mama kiṁ na śive
jaya jaya he mahiṣāsurasuramardini ramyakapardini śailasute || 17||

kanakalāsatkala sindhu jalairanu siñcinute guṇa raṅgabhuvaṁ
bhajati sa kiṁ na śacīkuca kumbha taṭī parirambha sukhānubhavam |
tava caraṇam śaraṇam karavāṇi natāmaravāṇi nivāsi śivam
jaya jaya he mahiṣāsurasuramardini ramyakapardini śailasute || 18||

tava vimalendukulaṁ vadanendumalaṁ sakalaṁ nanu kūlayate
kimu puruhūta purīndumukhī sumukhībhirasau vimukhīkriyate |
mama tu mataṁ śivanāmadhane bhavati kṛpayā kimuta kriyate
jaya jaya he mahiṣāsuramardini ramyakapardini śailasute || 19||

ayi mayi dīnadayālutayā kṛpayai va tvayā bhavitavyamume
ayi jagato janani kṛpayāsi yathāsi tathā'numitāsirate |
yaducitamatra bhavatyurari kurutādurutāpamapākurute
jaya jaya he mahiṣāsuramardini ramyakapardini śailasute || 20||

|| iti śrīmahīṣāsuramardini stotraṁ sampūrṇam ||